

ಸಿರುವಾಚ್ಚೂರ್ ಶ್ರೀಮಧುರಕಾಲಿಕಾಂಬಾಸುಪ್ರಭಾತಂ



.. ಶ್ರೀಃ ..

ಓಂ ನಮಃ ಶ್ರೀ ದಕ್ಷಿಣಕಾಲಿಕಾಯೈ ..

ಮಾತಃ ಶ್ರೀಮಧುರಾಂಬಿಕಾಂಬ ಸಿರುವಾಚ್ಚೂರ್ ರಮ್ಯದೇವಾಲಾಯೇ
ಭಕ್ತಾನುಗ್ರಹಕಾರಣಾಯ ಸತತಂ ಸಿಂಹಾಧಿರೂಢೇ ಪರೇ .

ಭಕ್ತಾನಾಂ ಸ್ಮರಣೇನ ತುಷ್ಟಹೃದಯೇ ಸರ್ವಾಪದಾಂ ನಾಶಿನಿ
ಮಾತಃ ಶ್ರೀಮಧುರಾಂಬಿಕೇ ಸುವಿದಿತೇ ತೇ ಸುಪ್ರಭಾತಂ ಶಿವಂ .. 1..

ಶ್ರೀಮಚ್ಚಂಕರಶಂಕರಾರ್ಯಭಗವತ್ಪಾದೈಃ ಸುಸಂಪೂಜಿತೇ
ತನ್ಮಂತ್ರೈಶ್ಚ ಸುಮಂತ್ರಿತಾಖಿಲಜನಕ್ಷೇಮಪ್ರದೇ ಯಂತ್ರಕೇ .

ರಾಜಂತೀ ಸಕಲೇಷ್ಟಮಾಶು ತನುಷೇ ಮಾತೇವ ವಾತ್ಸಲ್ಯತಃ
ಮಾತಃ ಶ್ರೀಮಧುರಾಂಬಿಕೇ ಸುಲಲಿತೇ ತೇ ಸುಪ್ರಭಾತಂ ಶಿವಂ .. 2..

ತ್ವಂ ಹೈಮಾದ್ರಿಸಮುದ್ಭವಾಪಿ ಚ ಪುನಃ ವಿಂಧ್ಯಾದ್ರಿವಾಸಾ ಮುದಾ
ಶ್ರೀಮದ್ದಕ್ಷಿಣಕಾಲಿಕೇತಿ ಸಿರುವಾಚ್ಚೂರ್ ನೈಜರಮ್ಯಾಲಯೇ .

ಭಕ್ತಾಭೀಷ್ಟಫಲಪ್ರದೇ ಚ ನಮತಾಂ ಸರ್ವಾರ್ತಿಹಾರಿಣಿ
ಮಾತಃ ಶ್ರೀಮಧುರಾಂಬಿಕೇ ಭಯಹರೇ ತೇ ಸುಪ್ರಭಾತಂ ಶಿವಂ .. 3..

ಅಷ್ಟಾಭಿಶ್ಚ ಕರೈಃ ಸಹೇತಿಸುಭಗೈಃ ಶತ್ರುಕ್ಷಯೇ ದೀಕ್ಷಿತೇ
ಭಕ್ತಾನುಗ್ರಹಣೇ ವರಾಭಯಕರೌ ವೀರಾಸನಂ ಚಾಶ್ರಿತೇ .

ಜ್ವಾಲಾಮಾಲಿಕಯಾ ಪ್ರದೀಪ್ತಮತುಲಂ ಶೂಲಂ ಕರೇ ಬಿಭೃತೀ
ಮಾತಃ ಶ್ರೀಮಧುರಾಂಬಿಕೇ ಸುಮಹಿತೇ ತೇ ಸುಪ್ರಭಾತಂ ಶಿವಂ .. 4..

ಕೋಣಾನಾಂ ತ್ರಿತಯೇನ ರಮ್ಯಸುಮಹಾಯಂತ್ರಾಲಯೇ ದೀವ್ಯಸೇ
ಶಕ್ತಿನಾಂ ನವಭಿಃ ಸುಕೋಣಸುಗತ್ಯೈರ್ದಿಕ್ಷಾಲ್ಪಕೈಃ ಸಂವೃತೇ .

ಸ್ವೀಯೈರ್ಮಂತ್ರವರೈಃ ಸುಮಂತ್ರಿತಮಹಾಯಂತ್ರಾಲಯೇ ದೀವ್ಯಸೇ
ಮಾತಃ ಶ್ರೀಮಧುರಾಂಬಿಕೇತಿಮಧುರೇ ತೇ ಸುಪ್ರಭಾತಂ ಶಿವಂ .. 5..

ಲೋಕಾನಾಂ ಹಿತಕಾಮ್ಯಯಾ ಕರುಣಯಾ ಶ್ರೀಕಾಲಿ ಹತ್ವಾ ರಿಪೂನ್
ನಾನಾರೂಪಧರಂ ಮಹೋಗ್ರಮಹಿಷಂ ಶುಂಭಂ ನಿಶುಂಭಂ ತಥಾ .

ರಕ್ತಾಕ್ಷಂ ಶರರಕ್ತಜಿಹ್ವಮಪರಂ ಚಂಡಂ ಚ ಮುಂಡಂ ಕ್ಷಣಾತ್
ಚಾಮುಂಡೇ ಶ್ರೀಮಧುರಾಂಬಿಕೇ ವಿಜಯಸೇ ತೇ ಸುಪ್ರಭಾತಂ ಶಿವಂ .. 6..

ತ್ವಂ ಭೀತಾನದಿತಿಜಾನ್ ಸವಾಸವಮುಖಾನ್ ದೇವಾನ್ ಹಿ ಸಂರಕ್ಷಿತುಂ
 ಶಕ್ತೀನಾಂ ಚ ಗಣೈಃ ಸಹೈವ ಸಮರೇ ತಾನ್ ಚಾವಧೀದ್ಯೈತ್ಯಕಾನ್ .
 ಭೂಯಶ್ಚಾಪಿ ಭಯೇ ಸದೈವ ಮನುಜಾನ್ ರಕ್ಷಾಮಿ ರಕ್ಷಾಮಿ ಚೇತಿ
 ಆನಂದಾತ್ ತ್ವಮಸಾಂತ್ವಯಃ ಕಿಲ ಶಿವೇ ತೇ ಸುಪ್ರಭಾತಂ ಶಿವಂ .. 7..
 ವಾಯುರ್ವಾತಿ ಸುಶೀತಲಃ ಸುಖಕರಃ ಶಾಂತಂ ನಭೋ ವರ್ತತೇ
 ಪೂಷೋದೇತಿ ಫಲಂತಿ ಚೈವ ತರವಃ ಪುಷ್ಪಂತಿ ಮಲ್ಲಾ ದಯಃ .
 ಉದ್ಭುಧ್ಯಸ್ತ ಶಿವೇ ಕಟಾಕ್ಷಯ ಜನಾನ್ ಭಕ್ತಾನ್ ಹಿ ರಕ್ಷೇಕ್ಷಣೇ
 ಮಾತಃ ಶ್ರೀಮಧುರಾಂಬಿಕೇ ಸಹೃದಯೇ ತೇ ಸುಪ್ರಭಾತಂ ಶಿವಂ .. 8..
 ಸರ್ವೇ ಭಕ್ತಜನಾಃ ಸದಾರಶಿಶುಕಾಃ ಸನ್ನಾರಿಕೇಲಂ ಫಲಂ
 ತಾಂಬೂಲಂ ಕಮಲಂ ಸುಗಂಧಿ ಚ ನವಂ ಗವ್ಯಂ ಚ ಗಂಧಂ ಕರೇ .
 ದೃತ್ವಾ ತ್ವಾಂ ಪ್ರತಿಪಾಲಯಂತಿ ಜಗತಾಂ ಶ್ರೀಮಾತರಂ ಕಾಲಿಕಾಂ
 ಮಾತಃ ಶ್ರೀಮಧುರಾಂಬಿಕೇ ಸುಲಲಿತೇ ತೇ ಸುಪ್ರಭಾತಂ ಶಿವಂ .. 9..
 ತಾರಾನಾಯಕಶೋಭಿರತ್ನಮಕುಟೇ ತಾಪಿಂಛವರ್ಣೋಜ್ವಲೇ
 ತಾರ್ತೀಯೀಕವಿಲೋಚನಾಗ್ನಿಮಹಿತೇ ತಾಂಬೂಲಪೂರ್ಣಾನನೇ .
 ಮಾಧ್ವೀಕಾದಿಮಹಾಭಿಷೇಕಮುದಿತೇ ಮಾಲಾವಿಭೂಷೋಜ್ವಲೇ
 ಮಾತಃ ಶ್ರೀಮಧುರಾಂಬಿಕೇ ಶುಭಕರೇ ತೇ ಸುಪ್ರಭಾತಂ ಶಿವಂ .. 10..
 ವ್ಯಾದಾಯೈವ ವಿಶಾಲಮಾಸ್ಯಮಚಿರಾದ್ಧಿತ್ವಾ ರಿಪೋಃ ಚಾಪ್ಯುರಃ
 ಪೀತ್ವಾ ಶೋಣಿತಮಾಶು ರಕ್ತವದನೇ ರಕ್ಷೇಕ್ಷಣೇ ಜಿಹ್ವಿಕೇ .
 ತಾರ್ತೀಯೀಕವಿಲೋಚನೇನ ದಿತಿಜಾನ್ ಯಾ ಭಸ್ಮಸಾಚ್ಚಾಕರೋಃ
 ಮಾತಃ ಶ್ರೀಮಧುರಾಂಬಿಕೇ ವಿಧಿನುತೇ ತೇ ಸುಪ್ರಭಾತಂ ಶಿವಂ .. 11..
 ದೃಷ್ಟ್ವಾ ವೀರ್ಯಮಚಿಂತ್ಯಮದ್ಭುತತಮಂ ವಿಸ್ಮಾಪನೀಯಂ ಸದಾ
 ಬ್ರಹ್ಮಾ-ವಿಷ್ಣು-ಮಹೇಶ್ವರಾದಿಮಸುರಾ ಯಾಂ ತುಷ್ಟುವುಃ ಶ್ರೀಸುಮೈಃ .
 ಸಾ ತ್ವಂ ವಿಶ್ವಜನೀನವಂದ್ಯವಿಭವೇ ಹೈಯಂಗವೀನಾಶಯೇ
 ಮಾತಃ ಶ್ರೀಮಧುರಾಂಬಿಕೇಽತಿಸುಲಭೇ ತೇ ಸುಪ್ರಭಾತಂ ಶಿವಂ .. 12..
 ದ್ವಾವಿಂಶನ್ಮನುಭಿಃ ಸದಾ ಸುಮಹಿತೇ ಶ್ರೀಭದ್ರಕಾಲೀಶ್ವರೀ-
 ದುರ್ಗಾ-ಲಕ್ಷ್ಮಿ-ಸರಸ್ವತೀತ್ಯಭಿಧಯಾ ವಿಖ್ಯಾತಚಂಡೀಶ್ವರಿ .
 ಶೂಲೋದ್ಭಾಸಿಕರಾಂಬುಜೇ ನತಜನೇ ಸರ್ವಸ್ವದಾನೋದ್ಯತೇ
 ಮಾತಃ ಶ್ರೀಮಧುರಾಂಬಿಕೇ ಸುಸುಭಗೇ ತೇ ಸುಪ್ರಭಾತಂ ಶಿವಂ .. 13..
 ಸೋಮೇ ಭಾರ್ಗವವಾಸರೇಽಪಿ ಸುಜನೈಃ ನಾನಾದಿಗಂತಾಗತ್ಯೈಃ
 ತೈಲಾಭ್ಯಕ್ತಶಿರೋಭಿರೇವ ಸತತಂ ಸಂಸೇವಿತಾಂಘ್ರಿದ್ವಯೇ .
 ಮಾತ್ಸ್ಯಣಾಂ ಚ ಸುಸಪ್ತಭಿಶ್ಚ ನವಭಿರ್ದುರ್ಗಾದಿಭಿಃ ಸಂವೃತೇ

ಮಾತರ್ಮಂಗಲಕಾರಿಣೀಷ್ಟವರದೇ ತೇ ಸುಪ್ರಭಾತಂ ಶಿವಂ .. 14..
 ತ್ವಂ ಬಾಲಾ ತ್ರಿಪುರಾ ಪರಾ ಸುಲಲಿತಾ ಪ್ರತ್ಯಂಗಿರಾಃ ಶಾರದಾ
 ವಾಚಾಮೀಶ್ವರೀ ಚಂಡಿಕಾ ಚ ಬಗಲಾ ಜ್ವಾಲಾಮುಖೀ ವೈಷ್ಣವೀ .
 ಲಕ್ಷ್ಮೀನೀಲಸರಸ್ವತೀ ಚ ವಿಜಯಾ-ಶಾಕಂಭರೀ ಚಾನ್ನದಾ
 ಸರ್ವಾಸ್ತ್ವಂ ಮಧುರಾಂಬಿಕೇ ವಿಜಯಸೇ ತೇ ಸುಪ್ರಭಾತಂ ಶಿವಂ .. 15..
 ಕಾಮಾನಾಮಥ ಪೂರಣೈಕಸುವಿಧೌ ತ್ವಂ ಕಾಮಧೇನುಃ ಶುಭೇ
 ಭಕ್ತೈಶ್ಚಿಂತಿತಸರ್ವದಾನಸುವಿಧೌ ಚಿಂತಾಮಣಿಸ್ತ್ವಂ ಹಿ ನಃ .
 ಕಾಂಕ್ಷಾಪೂರಣಚಾತುರೀ ಸುಮಹಿತಃ ಶ್ರೀಕಲ್ಪವೃಕ್ಷಃ ಸ್ವಯಂ
 ಮಾತಃ ಶ್ರೀಮಧುರಾಂಬಿಕೇಷ್ಟವರದೇ ತೇ ಸುಪ್ರಭಾತಂ ಶಿವಂ .. 16..
 ಸರ್ವಾಶ್ಚರ್ಯಮಯೈಕಚಿತ್ರಚರಿತೇ ವಿನ್ಮಾಪನೀಯೋಽದ್ಯ ಮೇ
 ವಿಶ್ವಾರಾತಿವಿನಾಶನೈಕನಿಪುಣೇ ವಿದ್ಯಾವಯೋವರ್ಧಿನಿ .
 ವೇದಾಂತಪ್ರತಿಪಾದ್ಯಮಾನವಿಭವೇ ವಿಶ್ವೈಕಜೀವಾತುಕೇ
 ಮಾತಃ ಶ್ರೀಮಧುರಾಂಬಿಕೇ ಭಯಹರೇ ತೇ ಸುಪ್ರಭಾತಂ ಶಿವಂ .. 17..
 ಸೌಮಂಗಲ್ಯ-ಸುಭರ್ತೃಪುತ್ರಸುಖದೇ ಸೌವಾಸಿನೀಪೂಜಿತೇ
 ಸೌಂದರ್ಯೈಕನಿಧೇ ಸುರೇಂದ್ರವಿನುತೇ ಸೌಭಾಗ್ಯಸಂವರ್ಧಿನಿ .
 ಸೌಶೀಲ್ಯಾದಿಗುಣಪ್ರದೇ ಚ ನಮತಾಂ ಸತ್ಸೌಮನಸ್ಯಪ್ರದೇ
 ಮಾತಃ ಶ್ರೀಮಧುರಾಂಬಿಕೇ ಶ್ರುತಿನುತೇ ತೇ ಸುಪ್ರಭಾತಂ ಶಿವಂ .. 18..
 ವೀಣಾ-ವೇಣು-ಮೃದಂಗ-ನಾಟ್ಯಮುದಿತೇ ವೀಣಾಮುನೀಂದ್ರಸ್ತುತೇ
 ಶ್ರೀದುರ್ಗಾಪರಸೂಕ್ತಮಂತ್ರಸುಲಭೇ ವಾಣೀ-ರಮಾ-ವೀಚಿತೇ .
 ದುರ್ಗಾ-ಲಕ್ಷ್ಮಿ-ಸರಸ್ವತೀತಿ ವಿನುತೇ ಕಾಮೇಶವಾಮಾಂಗಕೇ
 ಮಾತಃ ಶ್ರೀಮಧುರಾಂಬಿಕೇ ಸುಲಲಿತೇ ತೇ ಸುಪ್ರಭಾತಂ ಶಿವಂ .. 19..
 ದೀಪಂ ದೀಪಯತೀಹ ಯಚ್ಚ ಸಮಯೇ ಶ್ರೀಸೋಮವಾರೇ ಪುನಃ
 ತತ್ ಶುಕ್ರಾವಧಿ ಜಾಜ್ವಲತ್ಯತಿತರಾಂ ಚೈತನ್ಮಹತ್ವಂ ತವ .
 ತಲ್ಲಿಪ್ತಂ ಚ ಸುಚಂದನಂ ಸುಕುಸುಮಂ ಯಚ್ಚಾಚ್ಚಿತಂ ಪಾದಯೋಃ
 ನೈವ ಕ್ಲಾಮ್ಯತಿ ಸರ್ವಶಕ್ತಿಭರಿತೇ ತೇ ಸುಪ್ರಭಾತಂ ಶಿವಂ .. 20..
 ಸಂಪ್ರಾಪ್ತಾಸ್ತವ ಸನ್ನಿಧಿಂ ಹಿ ಕೃಪಯಾ ಸಂಪ್ರಾಪ್ನುವಂತಿ ಧ್ರುವಂ
 ಚೇತೋಹಾರಿ ಸುಸುಂದರಂ ನಿಜಪತಿಂ ವಿದ್ಯಾವಯೋಭಾಸ್ವರಂ .
 ಸೌಮಗಲ್ಯಸಮೃದ್ಧಿಮಾಶು ಲಲನಾ ವಿದ್ಯಾಂ ಚ ಬಾಲಾ ಧನಂ
 ಸರ್ವತ್ಯೈವ ಜಯಂ ಸದಾ ಸುಮಧುರೇ ತೇ ಸುಪ್ರಭಾತಂ ಶಿವಂ .. 21..
 ಕಿಂ ವಾ ದುಷ್ಕರಮಂಬಿಕೇ ತವ ಪದದ್ವಂದ್ವೈಕಸಕ್ತಾತ್ಮನಾಂ
 ಕಿಂ ವಾ ದುರ್ಲಭಮಸ್ತಿ ತಾವಕಮನುಂ ಜಪ್ತುಃ ಸದಾ ಧ್ಯಾಯಿನಾಂ .

ಕಿಂ ವಾ ದುರ್ಜಯಮಸ್ತಿ ರಕ್ತಕುಸುಮೈರ್ನಿತ್ಯಾರ್ಚನಾಂ ಕುರ್ವತಾಂ
 ಮಾತಃ ಶ್ರೀಮಧುರಾಂಬಿಕೇಷ್ಟವರದೇ ತೇ ಸುಪ್ರಭಾತಂ ಶಿವಂ .. 22..
 ದಾತ್ರೀ ತ್ವಂ ನಿಖಿಲಾನಿ ಚೈಹಿಕಸುಖಾನ್ಯಾತ್ಯಪ್ತಿ ವಂದಾರುಕೇ
 ದಾಸ್ಯಂತೀ ಸಕಲಂ ಮನೋರಥಫಲಂ ಚಾಮುಷ್ಮಿಕಂ ದೇಹಿನಾಂ .
 ಸಾಲೋಕ್ಯಾದಿಚತುಷ್ಟಯಂ ಚ ಸಹಸಾ ದತ್ವಾಽನುಗೃಹ್ಣಾಸಿ ನಃ
 ಮಾತಃ ಶ್ರೀಮಧುರಾಂಬಿಕೇಷ್ಟವರದೇ ತೇ ಸುಪ್ರಭಾತಂ ಶಿವಂ .. 23..
 ಸೂರ್ಯಾಚಂದ್ರಮಸೌ ತಥಾ ಕುಜಬುಧೌ ಜೀವಶ್ಚ ಶುಕ್ರಶ್ಯನಿಃ
 ರಾಹುಃ ಕೇತುರಭೀಷ್ಟನಿತ್ಯವರದಾ ಯೋಗಾಶ್ಚ ತಾರಾಗಣಾಃ .
 ಶ್ರೀಕಾಲೀಚರಣಾರವಿಂದಪತಿತಂ ನೋ ಪೀಡಯಂತಿ ಧ್ರುವಂ
 ಶ್ರೀನಿಃಶ್ರೇಯಸದಾಯಿಕೇ ಸುಮಧುರೇ ತೇ ಸುಪ್ರಭಾತಂ ಶಿವಂ .. 24..
 ಸರ್ವೇಷಾಂ ಚ ಮನಃಪ್ರಶಾಂತಿಮಧುನಾ ದತ್ವಾಽನುಗೃಹ್ಣೀಷ್ಟ ನಃ
 ಮಾಯಾಮೋಹಿತಜಂತುಜಾತಮಧುನಾ ವಿಜ್ಞಾನಪೂರ್ಣಂ ಕುರು .
 ಸರ್ವತ್ಯೈವ ಚಕಾಸ್ತು ಭಾರತತಲೇ ಶಾಂತಿಃ ಪ್ರಶಾಂತಿಃ ಸುಖಂ
 ಮಾತಃ ಶ್ರೀಮಧುರಾಂಬಿಕೇ ಸುವರದೇ ತೇ ಸುಪ್ರಭಾತಂ ಶಿವಂ .. 25..
 ಜ್ವಾಲಾಮಾಲಿನಿ ಚಂಡಿಕೇ ಸುಮಧುರೇ ಸಾಂದ್ರಾಂತರಂಗೇ ಸದಾ
 ಅಜ್ಞಾನಾತ್ ಕೃತಮಂತುಜಾಲಮಧುನಾ ತ್ವಂ ವೈ ಕ್ಷಮಸ್ವಾಂಬಿಕೇ .
 ನಾವಾ ಸಿಂಧುಮಿವಾದ್ಯ ತಾರಯ ಜನಂ ಸಂಸಾರವಾರಾನ್ನಿಧೇಃ
 ಮಾತಃ ಶ್ರೀಮಧುರಾಂಬಿಕೇ ಸಕರುಣೇ ತೇ ಸುಪ್ರಭಾತಂ ಶಿವಂ .. 26..
 ಸಾಮ್ರಾಜ್ಞೀಪುರ(ಸಿರುವಾಚ್ಛೂರ್)ವಾಸಿನೀ ಭಗವತೀ ಶ್ರೀಮಾಧುರೀ ಕಾಲಿಕಾ
 ಸುಪ್ರಾತಃ ಪ್ರಪಲೇದುಷಸ್ಯಪಿ ಮುದಾ ಯೋ ವಾ ನರಃ ಪ್ರತ್ಯಹಂ .
 ತಂ ವೈ ರಕ್ಷತಿ ಸಾಂದ್ರನೈಜಹೃದಯಾ ಮಾತೇವ ವಾತ್ಸಲ್ಯತಃ
 ಮಾತಃ ಶ್ರೀಮಧುರಾಂಬಿಕೇ ಸುಲಲಿತೇ ತೇ ಸುಪ್ರಭಾತಂ ಶಿವಂ .. 27..
 ದೇವಿ ತ್ವಾಂ ಶರಣಂ ಗತೋಽಸ್ಮಿ ಸತತಂ ನಾನ್ಯಾ ಗತಿಶ್ಚಾಂ ವಿನಾ
 ತ್ವಂ ಮಾತಾಸಿ ಪಿತಾ ತಥೈವ ಸಹಜೋ ಬಂಧುಶ್ಚ ಪುತ್ರೀ ಸುತಃ .
 ಸರ್ವಸ್ವಂ ಹಿ ಮಮ ತ್ವಮೇವ ಸಿರುವಾಚ್ಛೂರ್ ರಾಜ್ಞಿ ರಕ್ಷೇಕ್ಷಣೇ
 ಪಾಹ್ಯಸ್ಮಾನ್ ಸಕುಟುಂಬಕಾನ್ ಸುಮಧುರೇ ತೇ ಸುಪ್ರಭಾತಂ ಶಿವಂ .. 28..
 ಸಪ್ತವಿಂಶತಿಸಂಖ್ಯಾಕ-ಸುಪ್ರಾತಕಮಲೈಶ್ಯುಭೈಃ .
 ತ್ವಾಮರ್ಚಯಾಮಿ ಮಧುರೇ ಪ್ರಸೀದ ವರದಾ ಭವ .. 29..
 ಇತಿ ಸಿರುವಾಚ್ಛೂರ್ ಶ್ರೀಮಧುರಕಾಲಿಕಾಂಬಾಸುಪ್ರಭಾತಂ ಸಂಪೂರ್ಣಂ .

